




Il-Papa Frangisku u l-lembut bil-maqlub



Jikteb Philip Borg Ph.Lic., S.Th.B., Dip.Soc.Sc.
*President Onorarju tal-Għaqda Filantropika Talent Mosti
u tas-Socjetà Dun Filippu Borg*

**Int u jien konna
mdorrijin li kultant
ninnutaw xi haġa u
nibagħtu ittra lill-EDITOR.
Daż-żmien kulhadd**

**ifajjar fuq il-midja soċjali, aktarx bla ma jiżen
sew x'qed iħarbex jew x'tgħassida ta' lingwi
juża. Frattant il-gazzetti xorta jkollhom paġna
bl-ittri lill-EDITOR, li mbagħad isibu ruħhom fuq
Facebook ukoll. Il-kbarat ma jibgħatux ittri
bħal dawn. Jinqdedw b'xi segretarju biex ixandar
stqarrija, qisu tkellem l-oraklu, mhux biss bħala
opinjonjoni. Għax il-kbarat iżommu posthom fil-
għoli, għad li mhux kollha. Hemm min jifhem li
aħjar jikkellem direttament man-nies. Fosthom,
bħal daż-żmien sena, il-Papa Frangisku, ma
ddejjaq xejn jibgħat ittra lill-EDITOR...**

Mhix haġa ta' kuljum li Papa jikteb ittra
f'gazzetta. Soltu l-Papa jibgħat ittri formali lil
kardinali u isqfijiet bil-għan ta' xi ħatra, jew dwar
xi suġġett preċiż jew f'xi okkażjoni jew oħra. Nafu
wkoll b'ittri aktar importanti, l-ittri enċikliċi li
l-Papa jikteb minn żmien għal żmien biex jgħallim
aktar dwar xi verità tal-fidi. Ittri bħal dawk ikollhom
fihom ħafna studju li tkun għamlet kummissjoni
apposta mqabbda mill-Papa biex tiżviluppa b'mod
dottrinali l-ħsieb tal-Papa biex joħroġ dik l-ittra



Frangisku – l-għaxxa tiegħu qalb in-nies.

enċiklika. Fl-aħħar ikun il-Papa nnifsu li jagħrbel
dak l-istudju u jiffurmah fis-sura tal-messaġġ li jkun
irid iwassal lid-dinja.

Ta' min jgħid li minn dejjem l-ittri enċikliċi
kienu jkunu indirizzati lill-isqfijiet u l-membri
kollha tal-knisja madwar id-dinja. Il-Papa twajjeb
San Ġwanni XXIII fl-1963 kien mar pass kbir 'il
quddiem u indirizza l-famuża enċiklika "*Pacem
in Terris*" lill-bnedmin kollha ta' rieda tajba – ma
rabatx ruħu li jkellem lill-kattoliċi biss!

Forsi nsib min jikkummenta: x'jinteressa dan
kollu lil min ma jemmen b'xejn jew ma jhossux
komdu ma' dak kollu li tgħid jew tagħmel il-knisja
u l-Papiet li jkollha? Nies bħal dawn għandhom kull
jedd għall-fehma tagħhom, daqskemm għandhom
dawk li għandhom fehma oħra, u bħalhom u
daqshom jisthoqqilhom rispett sħiħ. Fuq kollox, il-
fehma u twemmin ħieles ilhom snin li ġew dikjarati
mill-ġnus kollha bħala drittijiet fundamentali tal-
bniedem. Izda wkoll l-istess knisja kattolika – li
għal snin sħaħ kienet tikkundanna lil kull min ma
kienx jaqbel magħha – fl-arja ta' ftuħ u aġġornament
tas-snin sittin bil-Konċilju Vatikan it-tieni, fetħet
ukoll ambjent ta' djalogu ma' nies ta' twemmin jew
denominazzjoni oħra.

Djalogu

Dak id-djalogu baqa' għaddej tul ħamsin sena,
daqqa bil-qalb u daqqa bl-iskossi. Matulhom kellna
sitt papiet – Ġwanni XXIII innifsu, Pawlu VI,
Ġwanni Pawlu I għal xahar biss, San Ġwanni Pawlu
II, Benedittu XVI u issa Frangisku. Interessanti
l-osservazzjoni kif il-midja internazzjonali sikwit
issejħilhom aktarx b'kunjomhom... Papa Roncalli,
Papa Montini, Papa Luciani, Papa Woytila, Papa
Ratzinger. Imma lil Frangisku qisha għarfet f'ismu
stess il-ġenwinità tiegħu u kulma jmur qed tħossha
komda, anzi tiggosta ssejjaħlu Frangisku, bilkemm
Papa Frangisku, imma aktarx l-għażiż Frangisku!

Ma ninsewx li sar Papa fit-13 ta' Marzu 2013 wara

li Benedittu rriżenja fit-28 ta' Frar ta' qabel. Qiegħed imexxi l-knisja waqt li għall-ewwel darba fl-Istorja il-predeċessur tiegħu għadu ħaj, għad li fis-skiet u s-satra. Ma ninsewx li hu l-ewwel Papa ġiżwita, meta l-ġiżwiti kienu storikament dejjem forza ta' influwenza u aġġornament qawwi fil-Knisja. Infatti lill-ġeneral tal-ġiżwiti kienu jsejnhulu "the black Pope" għax influwenti ħafna imma ma jilbisx abjad bħall-Papa!

Kont bdejt insemmi li Franġisku f' Settembru tas-sena l-oħra bagħat ittra lill-EDITOR tal-gazzetta *La Repubblica*. Din għandha l-ikbar ċirkolazzjoni bħala gazzetta ta' kuljum u magħrufa li editorjalment tinsab fiċ-ċentru-xellug. L-EDITOR li kien ukoll fundatur tagħha fl-1976, Eugenio Scalfari li huwa ateu jew aktarx xettiku dwar il-knisja, kien xandar mistoqsijiet iebsin lill-Papa f' Lulju u Awwissu li għadda. U Franġisku ma ddejjax xejn iwieġeb f' ittra twila lill-istess EDITUR.

"Għalkemm fuq linji ġenerali, nixtieq inwieġeb għall-mistoqsijiet li għamiltli fil-gazzetta tiegħek. Niringrazzjak li segwejt l-enċiklika "Lumen Fidei" li jien uritt mill-Papa ta' qabli Benedittu XVI... għax dik kienet diretta wkoll, biex tohloq djalogu sinċier u ta' veru ma min bħalek iqis lilu nnifsu 'ma jemminx imma għal ħafna snin affaxxinat mit-tagħlim ta' Ġesù'.

Ġarar tat-tafal


"Emminni li mingħajr il-knisja ma kontx inkun nista' niltaqa' ma' Ġesù, għad li konxju ħafna li d-don tal-Fidi jinsab merfugħ fil-ġarar tat-tafal tal-umanità tagħna. Nibda minn din l-esperjenza personali tiegħi tal-Fidi, li biha llum inħossni komdu nagħti widen u nifhem il-mistoqsijiet tiegħek, u flimkien miegħek infittxu t-triq fejn nistgħu nimxu flimkien għal biċċa minnha," kompli l-Papa Franġisku.

"Fil-fidi nisranija, Ġesù mhux prezentat biex jimmarka separazzjoni bejnu u bejn il-bqija tal-bnedmin. Izda biex turina li fih il-koll imsejhin biex inkunu ulied l-istess missier u aħwa bejnietna. Is-singularità ta' Ġesù hija favur il-kommunikazzjoni, mhux l-eskluzjoni jew kundanna!

"Inti staqsejtni jekk Alla tal-insara jaħfirx lil min ma jemminx jew ma jfittixx il-fidi. Nibda



Kif jgħid il-Malti: min jerfa' qofftu mhux pastaż!



Eugenio Scalfari – fundatur u EDITUR tal-ġurnal "La Repubblica"

mill-iktar ħaġa fundamentali: il-ħniena ta' Alla hija bla limiti għal kull min jersaq lejha b'qalb niedma, imma fil-każ ta' min ma jemminx, il-kwistjoni hi li jobdi l-kuxjenza tiegħu. Id-dnub, anki għal min m'għandux il-fidi, jinsab fejn wieheh imur kontra l-kuxjenza. Li tisma' u tobdli l-kuxjenza tisser li tiddeċiedi int quddiem dak li tara bħala tajjeb jew ħażin. Hu proprju fuq dawn id-deċizjonijiet li nistgħu nqisu t-tajjeb jew il-ħażin f'dak li nagħmlu," kiteb Franġisku.

Il-Papa temm l-ittra lill-EDITOR Scalfari billi kiteb li "din ir-riflessjoni tiegħi kienet imqanqla minn dak li għoġbok tistaqsini. Nitlobok tilqagħha bħala waħda tentattiva u proviżorja imma sinċiera bħala stedina biex nimxu biċċa mit-triq flimkien. Emminni, il-knisja, minkejja d-dewmien tagħha, l-infedeltajiet tagħna, l-iżbalji u d-dnubiet li setgħet għamlet u għadha tista' tagħmel f'dawk kollha li jiffurmawha, ma għandha ebda sens jew għan ieħor għajr li tkun xhud ta' Ġesù – dak li ntbagħat mill-Missier 'biex iwassal il-bxara t-tajba lill-fqajrin, li jxandar il-maħfra lill-prigunieri u d-dawl lill-għomja, li jagħti l-helsien lil dawk mirfusin u jgħabbar is-sena tal-grazzja tal-Mulej". Donnu l-Papa ried jishaq sal-aħħar il-valur tal-knisja li tkun tal-foqra u l-imwarrbin.

Interessanti kif, lil hinn mit-titli kbar li bihom soltu jissejjaħ u jiffirma l-Papa, dan għoġbu jiffirma l-ittra lill-EDITOR b'mod sempliċi: "ħossni qribek bħala ħuk, Franġisku"!

"Civiltà Cattolica"

Kont għadni qiegħed nixtarr sew l-kliem ta' Franġisku f'din l-ittra, meta sirt naf bl-intervista twila li l-Papa ġiżwita ta lir-rivista magħrufa tal-ġiżwiti "La Civiltà Cattolica", propju nhar il-Ħamis li għadda, appena erbat ijiem ilu. Id-direttur tagħha, il-ġiżwita Antonio Spadaro, beda biex staqsih: "Min hu Jorge Mario Bergoglio?"

"Ma nafx liema hi d-definizzjoni l-iktar ġusta... żgur li jiena midneb. U mhux biex ngħid xi ħaġa jew xi forma letterarja. Jiena midneb. Midneb li l-Mulej ħares lejha. Dak hu l-motto li dejjem kelli, anki bħala Papa: "Miserando atque eligendo" – henn għalija

u għazilni. Dejjem hassejt li jgħodd hafna għaliya,” stqarr Frangisku.

Patri Spadaro kompli jistaqsi lill-Papa fuq kull sugġett ieħor li fl-aħħar ħamsin sena kien ta' kontroversja, anki dottrinali fi ħdan u madwar il-knisja. Dwar is-sehem tan-nisa, il-Papa jemmen li “hemm bżonn inkabbri l-ispazji ta' preżenza femminili iktar inċiziva fil-knisja. Nibza' minn xi soluzzjoni ta' *'machismo in gonnella'* – speċi ta' irgūlija bid-dublett, għax fir-realtà l-mara għandha struttura differenti mir-raġel. U l-opinjoni jiet li sikwit nisma' jistgħu jkunu mnebbħin biss mill-ideoloġija *'machista'* (ta' min hu *'macho'* jew iħossu superjuri għax raġel). In-nisa qed ipoġġulna domandi serji li jisthoqqilhom ikunu ffaċċjati sewwa. Il-knisja ma tistax tkun hi mingħajr il-mara u s-sehem tagħha.”

“Nipprietkaw fit-toroq”

Fl-intervista twila madwar tletin paġna f'din ir-rivista magħrufa sew għad-duttrina tagħha, il-Papa jwieġeb dwar sugġetti bħall-omosesswali, id-divorzjati li jerġgħu jizzewġu, il-koppji tal-istess sess u tant punti jaħarqu oħra. Frangisku jstqarr li l-knisja ma tistax tibqa' ossessjonata li ttambar biss fuq duttrina li hi magħrufa, imma jeħtieġ li “tipprietka l-Vanġelu fit-toroq u kullimkien u twassal il-bxara t-tajba u tfejjaq kull tip ta' feriti. Meta kont għadni Buenos Aires kont nirċievi ittri mingħand persuni omosesswali li huma feriti soċjalment għax kienu jgħiduli li jħossu lill-knisja qisha dejjem tikkundannahom. Imma l-knisja ma tridx tagħmel hekk!” seħaq il-Papa.

Fuq kull punt minn fost il-kontroversji kollha li s-soċjetà jista' jkollha mal-knisja, il-Papa Frangisku

seħaq li l-knisja għandha bżonn tinzel tipprietka fost in-nies, fejn jgħixu n-nies u mhux tipprietka – jew aghar u aghar tikkundanna – biss mill-gholi. Jagħmilha ċara li trid qabel xejn tismagħhom u tifhem il-problemi u tmiss il-feriti biex imbagħad tipprietkallhom u tfehemhom. Saħansitra jiddeskrivi l-knisja bħala sptar lest u miftuħ għal kulhadd fil-kamp tal-battalja, fil-ħajja ta' kuljum ta' dawk kollha li jħossuhom feruti jew kkundannati.

Iktar minn kull Papa ieħor qablu, Frangisku jishaq kontinwament li d-djalogu huwa l-ewwel pass tal-predikazzjoni, għax titkellem b'lingwa li tintfieh u fejn kulhadd jifhem lil xulxin. Għal Frangisku m'hemmx djalogu u predikazzjoni tajbin jekk naha tibqa' fil-gholi u naha fil-qiegħ tal-ħajja iebes ta' kuljum.

Il-palazz u l-lembut

Din il-fehma tkompli toħroġ iktar ċara meta Patri Spadaro staqsi għala baqa' ma marx jgħix fl-appartamenti sbieħ tal-Palazz Apostoliku. “L-appartament qisu lembut bil-maqlub: huwa kbir u spazjuż hafna, imma tidhol fih bil-kontra, minn passagġ dejjaq hafna, qatra qatra... imma jien le, mingħajr in-nies madwari ma nistax ngħix!” sostna l-Papa Frangisku.

Kif naraw, ittra f'gazzetta u intervista twila huma turija ċara ta' Papa li jrid jgħix magħna, jifhimna u jkellimna, iktar milli jgħix fl-gholi u jiddomina – kif forsi konna mdorrijin naraw lill-papiet. Għax jemmen li hu midnebbħin oħrajn, imma jħossu fortunat li “rah, henn għalih u għabru”! Ukoll jekk dan kollu ma jfisser xejn għal min ma jemminx jew ma jarax għajr ħtjiet fil-knisja, Frangisku jibqa' jstieden... “ejja ħa nitkellmu”!



Vehicle Repairs & Services

Tel: 21 520429

Mob: 9986 8092

20, Triq il-Għasel, il-Mellieħa

Nixtiequ l-festa t-tajba lill-Melleħin kollha